



Kumitat Ewropew tar-Regjuni

STQARRIJA TAL-MISSJONI

Il-Kumitat tar-Regjuni huwa l-assemblea tal-UE tar-rappreżentanti reġjonali u lokali.

Aħna assemblea politika msawra minn persuni b' mandat elettorali reġjonali jew lokali li naħdmu għall-integrazzjoni Ewropea.

B'konformità mal-leġittimità politika tagħna, aħna nirrappreżentaw it-territorji, ir-regjuni, il-bliet u l-municipalitajiet kollha tal-Unjoni Ewropea fil-livell istituzzjonali.

Il-missjoni tagħna hija li ninvolvu lill-awtoritajiet reġjonali u lokali fil-proċess Ewropew tat-teħid tad-deċiżjonijiet u b'hekk inhegġu parteċipazzjoni akbar min-naħa taċ-ċittadini.

L-azzjoni politika tagħna hija bbażata fuq il-konvinzjoni li l-kooperazzjoni bejn il-livell Ewropew, nazzjonali, reġjonali u dak lokali hija essenzjali biex tinbena Unjoni dejjem aktar magħquda u solidali bejn il-popli tal-Ewropa, u biex jiġu indirizzati l-isfidi u l-opportunitajiet tal-globalizzazzjoni.

Għal dan il-għan, aħna nikkooperaw mill-qrib mal-Kummissjoni Ewropea, mal-Parlament Ewropew u mal-Kunsill tal-Unjoni Ewropea kif ukoll mal-awtoritajiet ta' livelli differenti fl-Istati Membri sabiex nipromovu wkoll il-governanza f' diversi livelli.

Aħna nivvotaw fuq rakkomandazzjonijiet politici b'rabta mal-istrateġiji Ewropej u niehdu sehem fit-fassil tal-leġiżlazzjoni Komunitarja.

Sa mill-istadji bikrija tat-tfassil tal-atti leġiżlattivi, aħna nipproponu approċċi u tendenzi politici misluta mill-esperjenza u l-għarfien espert tal-awtoritajiet reġjonali u lokali li bosta drabi jkunu daww responsabbli għall-implimentazzjoni tagħhom.

Nixtiequ li l-Ewropa, magħquda fid-diversità f'dinja globalizzta, tkun tista' tibbenefika bis-shiħ mid-diversità territorjali, kulturali u lingwistika, għaliex din hija s-saħħa u r-rikkezza tagħha u tiggarrantixxi l-identità taċ-ċittadini tagħha.

Aħna naħdmu għad-demokrazija u ċ-ċittadinanza fl-Ewropa kif ukoll għall-promozzjoni tal-valuri tagħhom u nikkontribwixxu għall-applikazzjoni tad-drittijiet fundamentali u għall-ħarsien tal-minoranzi.

Aħna noqogħdu attenti li jiġu rispettati l-prinċipji tas-sussidjarjetà u tal-proporzjonalità, bil-għan li d-deċiżjonijiet Ewropej jittiehdu u jiġu applikati kemm jista' jkun qrib iċ-ċittadini u fl-aktar livell adatt.

Bl-azzjoni tagħna, niggarantixxu li l-politiki komuni jiġu implimentati b'mod aktar effettiv u aktar qrib taċ-ċittadin.

Aħna naħdmu sabiex it-territorji kollha jkunu jistgħu jiżviluppaw b'mod armonjuż u sostenibbli.

Għaldaqstant, fl-interess tal-prinċipji tal-ekwiżità u s-solidarjetà, aħna nħarsu l-oġettivi tal-koeżjoni ekonomika, soċjali u territorjali tal-Unjoni Ewropea.

Inhegħgu l-awtonomija tal-awtoritajiet reġjonali u lokali u d-dritt tagħhom li jużaw ir-riżorsi finanzjarji adatti sabiex iwettqu d-dmirijiet tagħhom.

B'hekk, nipromovu l-prinċipji u l-mekkaniżmi ta' governanza tajba u ninkoraġġixxu l-proċess ta' deċentralizzazzjoni.

Aħna nappoġġjaw il-kooperazzjoni bejn l-awtoritajiet reġjonali u lokali tal-Istati Membri iżda wkoll – fil-kuntest tal-istrateġija tat-tkabbir, tal-politika tal-viċinat u tal-politika tal-iżvilupp – mal-awtoritajiet reġjonali u lokali fil-pajjiżi kandidati, fil-pajjiżi kandidati potenzjali, fil-pajjiżi ġirien u fil-pajjiżi terzi.

Noħolqu pjattaformi u networks, norganizzaw forums sabiex jiġu ffaċilitati l-kooperazzjoni u l-iskambju tal-esperjenzi bejn ir-reġjuni, il-bliet u l-muniċipalitajiet u niżviluppaw sħubijiet mal-organizzazzjonijiet rappreżentattivi tagħhom.

Aħna l-ambaxxaturi tal-Ewropa fir-reġjuni, il-bliet u l-muniċipalitajiet u nitkellmu f'isimhom fid-dibattitu Ewropew.

Niddialogaw b'mod dirett maċ-ċittadini tagħna dwar dak li kisbet l-Ewropa u dwar l-isfidi tal-ġejjieni u nagħtu l-kontribut tagħna billi nispjegaw u nfissru l-implimentazzjoni u l-impatt territorjali tal-politiki Komunitarji.

Ejjew nibnu l-Ewropa bi sħubija!

Brussell, 21 ta' April 2009